

سیدنا عمر رضی اللہ عنہ کا فیصلہ..... ہمارا فیصلہ ہے

”اچھا ذرا ٹھہرو، میں ابھی فیصلہ کرتا ہوں“ وہ گھر کے اندر تشریف لے گئے، چند لمحوں بعد گھر سے نکلے تو ان کے ہاتھ میں نئی تلوار تھی، آتے ہی مسلمانی کے دعوے دار کا سر قلم کر دیا۔

وہ کہہ رہا تھا: ”اے عمر! تم فیصلہ کرو“ ابن خطاب نے کہا: ”میرا فیصلہ یہ ہے۔“

ہوا یوں تھا کہ ایک یہودی اور ایک مسلمان کا آپس میں جھگڑا ہو گیا۔ یہودی کو اپنے حق ہونے کا یقین تھا، اس نے کہا چلو تمہارے نبی (صلی اللہ علیہ وسلم) سے فیصلہ کروا لیتے ہیں۔ نبی پاک صلی اللہ علیہ وسلم نے دونوں کے بیانات سن کر یہودی کے حق میں فیصلہ دے دیا۔ وہاں تو نہ رشتہ داری کا پاس تھا، نہ جماعت اور ہم عقیدہ ہونے کا۔ عدل کی بنیادیں اپنی ہوتی ہیں، جو صرف حقائق پر استوار ہوتی ہیں، وہاں کوئی استثنائیں ہوتا۔ نہ رشوت، نہ سفارش، نہ مال، نہ اونچا خاندان!

اس نام نہاد مسلمان کے دل میں کھوٹ تھا، یا یوں کہیں کہ ذاتی اغراض کے لالچ میں اس نے رحمتِ دو عالم صلی اللہ علیہ وسلم کے فیصلے کو تسلیم نہیں کیا تھا، تو اس کے اثرات سے اس کے دل میں کھوٹ پیدا ہو گیا تھا۔ باہر گلی میں نکل کر یہودی سے کہنے لگا: ”عمر بن خطاب بڑے ذہین و فطین ہیں، ان سے نظرِ ثانی نہ کروا لیں؟“ ہدایت تو نصیب سے اور جھولی پھیلانے سے ملتی ہے مگر یہود و نصاریٰ میں سے ان گنت لوگ ایسے گزرے اور آج بھی ہیں جو ہمارے نبی صلی اللہ علیہ وسلم پر ایمان نہیں لائے، مگر ہمارے نبی صلی اللہ علیہ وسلم کی باتوں اور ان کے اعمال و اقوال اور ان کے اصحاب کو حق مانتے ہیں۔ اس یہودی کو بھی نبی مکرم صلی اللہ علیہ وسلم اور ان کے اصحابِ معظمہ پر اعتماد تھا۔ اس نے سوچا، ابن خطاب جسے لسانِ محمد صلی اللہ علیہ وسلم سے فاروقِ اعظم کا خطاب ملا ہے یقیناً مجھے وہاں بھی انصاف ہی ملے گا۔ اس نے کہا ”چلو میں تیار ہوں“۔ وہ دونوں سیدنا عمر رضی اللہ عنہ کے دروازے پر پہنچے۔ مسلمان نے پہل کر کے اپنا تعارف کرایا اور اپنا مقدمہ پیش کر دیا۔ اس کا خیال تھا کہ سیدنا عمر رضی اللہ عنہ میرا مسلمان ہونا سنیں گے تو وہ میرے حق میں فیصلہ سنادیں گے۔ یہودی نے اپنا موقف بیان کرنے سے پہلے یہ بھی کہہ دیا کہ: ”اے خطاب کے بیٹے! اس قضیے کا فیصلہ پہلے تمہارے نبی (صلی اللہ علیہ وسلم) میرے حق میں کر چکے ہیں“۔ سیدنا عمر رضی اللہ عنہ نے مسلمان سے پوچھا: ”کیا یہ درست کہہ رہا ہے؟“ مسلمان نے کہا: ”جی ہاں، ہم نبی پاک صلی اللہ علیہ وسلم کے پاس حاضر ہوئے تھے مگر انہوں نے اس یہودی کو سچا کہہ دیا، اس کے حق میں فیصلہ کر دیا“۔ سیدنا عمر رضی اللہ عنہ نے کہا: ”اچھا ذرا ٹھہرو! میں ابھی فیصلہ کرتا ہوں“ گھر سے جا کر تلوار لائے اور اس کی گردن اڑادی۔ مسلمانی کے دعوے دار کے عزیز و اقارب نے شور مچا دیا کہ (سیدنا) عمر (رضی اللہ عنہ) نے ایک کلمہ گو

مسلمان قتل کر دیا۔ وہ نبی پاک صلی اللہ علیہ وسلم کی خدمت میں شکایت لے کر آئے کہ ان کو بدلہ دلوا یا جائے۔ عدل سراپا محمد رسول اللہ صلی اللہ علیہ وسلم نے ابن خطاب کو اپنی صفائی پیش کرنے کے لیے طلب فرمایا۔ یہاں استثنا نہیں تھا کہ عمر بن خطاب کو تو علماء اعلیٰ میں عرضیاں پیش کر کے عزت اسلام کے لیے مانگ کر لیا تھا۔ ہاں! مراد مصطفیٰ کو محمد مصطفیٰ صلی اللہ علیہ وسلم نے کوئی استثنا نہیں دیا۔ شرع محمدی میں کوئی استثنا ہے ہی نہیں، لیکن رب العلیٰ، رب مصطفیٰ جل جلالہ کو ابن خطاب کا عدالت کے کٹہرے میں کھڑے ہونا کب گوارا تھا۔ جو کوئی بھی صحبت نبوی میں خلوص دل سے پہنچا، جس کسی کو صحابیت کا زڑیں تاج ایک بار سرفرازی دے گیا، بس پھر..... دو جہانوں میں کامیاب ہو گیا۔

ابن خطاب کی آمد چند قدموں سے ہونے والی تھی مگر ہزاروں لاکھوں بلکہ انسانی فہم سے بالا فاصلوں سے عرش معلیٰ سے انمٹ فیصلہ لے کر جبریل امین ان سے پہلے حاضر دربار نبوی ہو گئے۔ ”یا رسول اللہ صلی اللہ علیہ وسلم! عمر سچے ہیں، وہ مقتول منافق تھا۔ یا رسول اللہ صلی اللہ علیہ وسلم آپ کے رب کی قسم! جو بندہ آنجناب کے فیصلے کو دل سے تسلیم نہیں کرتا وہ مومن نہیں منافق ہے، جسے محمد رسول اللہ (صلی اللہ علیہ وسلم) کا فیصلہ منظور نہیں اس کا فیصلہ عمر کی تلوار سے ہوگا۔ اسے زمین کے اوپر رہنے کا کوئی حق نہیں“۔ اب نہ سیدنا عمر رضی اللہ عنہ کو صفائی اور گواہان صفائی پیش کرنے کی ضرورت رہی، نہ خاتم المعصومین صلی اللہ علیہ وسلم کو ریو یو کی اور سیدنا عمر رضی اللہ عنہ کا فیصلہ ازلی ابدی کتاب الہی کا انمٹ فیصلہ بن گیا۔ ابن خطاب کا یہ عمل اور اس پر آسمانی حکم اب ہر سال جب تک ماہ صیام کی مبارک راتوں میں یعنی تراویح میں تمام چھوٹی بڑی مساجد میں علی الاعلان نہ پڑھا جائے، اہل ایمان کی نہ تراویح اور قیام اللیل قبول ہے اور نہ حتم قرآن ذی شان، ہر حافظ، ہر قاری اور ہر عالم و فقیہ تا قیامت قرآنی الفاظ میں ”فیصلہ عمر“ کو درست کہتا رہے گا۔ سچ ہے قرآن اور صاحب قرآن کو جیسے اصحاب نبی خصوصاً صدیق و عمر و عثمان و علی علیہم الرضوان نے سمجھا وہی حق ہے۔ آج بھی اگر کوئی ایمان اور اسلام کا دعوے دار شارع علیہ السلام کے فیصلوں اور ان کے احکام پر لیت و عمل کرتا ہے، وہ دھوکے میں ہے، وہ ایمان نہیں نفاق کا حامل ہے۔ یاد دوسرا مفہوم یہ ہے کہ نبی علیہ السلام کے اقوال و اعمال و احکام سے روگردانی اسے نفاق کی اندھی کھائیوں میں گرا کر رہے گی..... اور اس سے پہلے کہ رجوع اور توبہ کا وقت ہاتھ سے نکل جائے، محمد اور اصحاب محمد علیہم الرضوان کی راہ اختیار کر لینا ضروری ہے، دارین کی کامیابی اسی میں ہے۔

قَالَ وَ رَبِّكَ لَا يُؤْمِنُونَ حَتَّىٰ يُحَكِّمُوكَ..... الخ۔

”تیرے رب کی قسم وہ ایمان والے نہیں ہو سکتے جب تک کہ اپنے اندر کے اختلافات اور جھگڑوں میں تجھے

حکم تسلیم نہ کر لیں اور تیرے فیصلوں کو مان نہ لیں“۔ النساء: ۶۵)